

Patri Ġann Pawl Deguara, OFM mill-Mosta


*Arabista u Missjunarju pijunier fost il-Maltin fl-Eġittu,
L-aktar wieħed li xerred f'Malta l-Ordni Frangiskan Sekular.**

kitba ta' Patri Ġorġ AQUILINA OFM

Ilu mejjet mill-1888 u ismu u t-tifikira tieghu fost il-frangiskani ghadhom hajjin. Bniedem li ha kollox b' serjeta kbira u hekk hadem bis-shih kulfejn kien. Ma marx universitajiet, imma l-għerf u d-dehen, haddimhom skond kif u fejn Alla ried il-hidma tieghu. Bla dubju Patri Ġann Pawl Deguara hu fost l-akbar religjużi tas-seklu dsatax li ghamel ġieħ lill-Malta.

Twieled il-Mosta fis-17 ta' April 1808 bin Tumas u Ċelidonja li meta ghammduh tawh l-isem ta' Pawlu.¹ Ghamel il-grizma nhar il-15 ta' Ottubru 1820.² Il-familja kienet meqjusa bhala tat-tajjeb; kienu bdiewa sidien tar-raba' tagħhom. Kif it-tifel tfarfar u wera l-hajra li jsir religjuż, mhux biss li ma fixkluhx, imma talli heġġuh u ghenuh kemm felhu. Kien unur, għall-familji ta' dak iż-żmien, forsi aktar mil-lum, meta xi hadd fil-familja kien ihaddan dan l-istat, għal qadi fis-servizz ta' Alla b'risq hutu l-bnedmin. Il-Kappillan tal-Mosta nhar it-18 ta' Mejju 1825 jistqarr li t-tifel kien ta' eżempju fid-diskors u l-imġieba tieghu, kien johroġ fit-triq bis-suttana klerikali, jitqarben fil-Hdud u jiehu sehem fil-purċissjonijiet, u għal seba' snin kien ilu jgħallem id-duttrina lit-tfal.³ U fil-ġudizzju tat-tabib Saverio Galea, kien *"un giovane di buona complessione, e gode perfetta salute"*.⁴

Nhar l-1 ta' Ġunju 1825 libes iċ-ċoqqa ta' San Frangisk fil-Knisja tal-Kunvent ta' Santa Marija ta' Ġesù (Ta' Ġiezu) fil-Belt Valletta, minn idejn Patri Salv Anton Vassallo li kien id-Delegat Ġenerali. F'dak iż-żmien, minkejja li l-kunventi Maltin kienu nfirdu darba għal dejjem minn dawk ta' Sqallija, kienu ghadhom ma hadux



*Patri Ġann Pawl Deguara, OFM
(ritratt meħud mill-Arkivju Provinċjali O.F.M. u l-Librerija bil-kortesija ta' Patri Ġorġ Aquilina).*

l-awtonomija shiha, imma kienu jiddependu minn Delegat tal-Ġeneral ta' l-Ordni. Wara n-novizzjat issokta l-istudji tieghu tal-letteratura, filosofija u teologija fl-istess kunvent tal-Belt. Ha t-tonsurata u l-ewwel żewġ Ordnijiet Minuri, nhar il-21 ta' Diċembru 1826 u t-tnejn l-oħra nhar 28 ta' Jannar 1828, minn idejn l-Isqof Publiju Sant.⁵ Ordna Suddjaknu fl-4 ta' Settembru 1831, Djaknu fil-11 ta' Settembru 1831, u nhar l-20 ta' Mejju 1832 Saċerdot minn idejn l-Isqof Mons. Frangisk Saverju Caruana.⁶

Kull saċerdot ġdid mill-ewwel jintefa' b'herqa kbira fil-ministeru pastorali, u hekk ghamel P. Ġann Pawl. Imma ta' min ighid li s-saċerdot frangiskan jġu quddiemu bosta għażliet oħra. Is-sejha missjunarja f'artijiet qrib gżiritna, u f'oħrajn 'l hinn minnhom, dejjem offrew

stedina lil dawk li l-Mulej kien irid minnhom din ix-xorta ta' hidma 'l bogħod mill-Gzejjer tagħna. L-Afrika ta' Fuq: l-Alġerija, it-Tuneżija, il-Libja, l-Eġittu u l-Artijiet Imqaddsa tal-Palestina kienu minn ta' quddiem. Ftit kienu dawk il-Patrijiet Frangiskani li matul hajjiethom ma kienux għamlu esperjenza f'xi wieħed minn dawn il-pajjiżi, u b'mod partikulari qalb l-emigranti Maltin. Il-fatt li l-missjunarji Maltin, barra l-Malti

jidhaddtu wkoll it-Taljan, u ma jdumux ma jaqbd u wkoll il-Gharbi, minn dejjem kienu apprezzati hafna. Ma' din il-hidma ngħidu l-fatt li s-Santwarji ta' l-Art Imqaddsa, kienu jhajru bis-shih lill-patrijiet franġiskani kollha.

Missjunarju mal-Maltin ta' l-Egittu

Patri Ġann Pawl Deguara bikri wkoll hass din is-sejha missjunarja. U l-permess li jitlaq lejn l-Art Imqaddsa kisbu meta b'xorti tajba, u unur kbir għall-Patrijiet Franġiskani Maltin, fl-1834 intagħżel bhala Kustodju (Superjur) ta' l-Art Imqaddsa Patri Franġisk Saverju Bugeja mir-Rabat. Dan, nhar it-3 ta' Ġunju hadu mieghu lejn il-Lvant Nofsani. L-ewwel tlett snin f'Ġerusalemm bhala surmast tal-kor, u pro-segretarju tal-Kustodja. Imma kellu jtemm din l-ewwel hidma tiegħu nhar id-9 ta' Ottubru 1838, meta l-Ministru Ġeneral ta' l-Ordni ordnal li jmur Lixandra bhala kappillan tal-Maltin. Nhar id-19 ta' Frar 1839 il-Kongregazzjoni ta' Propaganda *Fide* tagħtu t-titlu ta' Missjunarju Apostoliku.⁷ Minn ittra (26 ta' Settembru 1839)⁸ li kiteb lil wahda Maltija, Roża Daston, benefattriċi tal-missjoni, nistghu nimmaginaw kemm kienet diffiċli l-qagħda tiegħu f'Lixandra. Wara li jgħidilha kemm kien *faticosissimo* il-vjaġġ mid-deżert tal-Palestina, jissokta: *Il-piż u l-ghira jagħmlu minn din il-missjoni wahda mill-aktar diffiċli. Dan jafuh il-missjunarji kollha, li whud minnhom, minn hawn telqu lejn id-dinja l-oħra. Min-naħa tiegħi jiena ma nista' nagħmel xejn aktar, ħlief inrodd ħajr lil Alla, u lanqas ma jiddispjaċini, li l-ubbidjenza gābitni hawn. Alla jagħraf iħallasni Hu billi jagħtini fidili tajbin u li jkun meqrud it-tagħlim qarrieq li hawn. Terġa, il-ġenituri anzjani tiegħu, kienu ilhom jokorbulu li jarawh qabel ma jmutu. Hekk lill-istess Roża jgħidilha: Bilħaqq kollu l-ġenituri tiegħi jibku li ninsab hekk 'il bogħod minnhom. Izda min jista' jmur kontra r-rieda ta' Alla? Niktbilhom spiss, biex insabbarhom imma, dan jisfa biex aktar innikkithom. Lili tagħmilli l-akbar pjaċir, li meta tista' ssabbarhom għalija.*

Fl-Lixandra u l-Kajr

Patri Deguara kien inxtehet b'hegga zagħżugħa fil-hidma pastorali b'risq il-Maltin ta' Lixandra li kien il-kappillan tagħhom, hidma diffiċli f'belt li kienet mimlija emigranti minn kullimkien. Il-qagħda tal-Maltin hawnhekk ma kienitx xi wahda li tista' ssejħilha tajba. Nhar il-23 ta' Novembru, lis-Superjur tiegħu f'Malta, P. Salv Anton Vassallo kitiblu:

fix-xhur li għaddew qabadni d-deni tipiku t'hawn. Issa li ergajt ħadt saħħti ntfaġt b'ruħi u ġismi fix-xogħol iebes ta' din il-Parroċċa demoralizzata, minn fil-ghodu sa fil-ghaxija, kważi bla nifs. Il-ħsieb imur

mill-ewwel fuq il-hafna tfalet bniyet orfni li hawn jgħixu fil-miżerja li tbikkik, u fil-periklu ta' saħħithom u ruħhom. Il-kunvent ma jistax ilaħħaq aktar ma' dan kollu. Wasalna fix-xifer, u b'dana kollu ma tistax tagħmel kollox, għajr li nithassruhom u nisktu. Għalhekk qed nitlobok biex tgħid b'din il-qagħda tal-Maltin lill-Arcisqof, jew lis-Sur Casolani, biex jaraw jekk hux possibbli li jdaħħlu lil xi whud fil-Casa d'Industria, biex inħarsuhom mit-tigrib żgur. Din tkun grazzja kbira li jiena nista' naqla' permezz tiegħek.⁹

Din il-pjaga tal-Maltin ta' Lixandra, Patri Ġann Pawl messha b'idejh. Kien jerħilha jiggerra mat-toroq fejn bosta kienu qed igħixu fil-miżerja u 'l bogħod minn Alla. Kien iressaqhom lejH bil-kelma t-tajba. Mas-saħha biex jahdem, il-Mulej kien żejnu bil-kelma faċli: jippriedka u jithaddet tajjed bil-Malti, bit-Taljan u l-Gharbi. B'dana kollu dan il-bniedem qaddej ta' haddiehor jistqarr li: *io non amo vedere chi affatichi per causa mia.* Ma jridx jara lil min jithabat minhabba fih!¹⁰

Fi Frar ta' l-1842, sa fl-aħhar ġie Malta biex jistrieħ u jara l-ġenituri tiegħu, u f'Awwissu nerġgħu nsibuh Lixandra, sakemm għamluh kappillan tal-Maltin fil-Kajr, fejn dam sa tmien l-1846. F'dan iż-żmien, il-pesta hakmet il-pajjiż hames darbiet, u Patri Deguara iggranfat mall-hniena ta' Alla, qeda dmiru ma' l-infettati bla biża' li ser iħalli hajtu. "L-isptar ta' l-ewropej" ma kienx biżżejjed, u l-morda kellhom jithalltu mall-misilmin fl-isptarijiet tagħhom.¹¹

Għalliem ta' l-Gharbi

Fiz-żmien twil li hadem f'Lixandra, barra l-hidma pastorali, wettaq oħra edukattiva fl-iskejjel elementari tal-parroċċa, li kienu mmexxija mill-Franġiskani u megħjunin mill-Kustodja ta' l-Art Imqaddsa. Fit-13 ta' Frar 1847 il-Kustodju P. Cherubino ta' Civezza hatru Superjur u Kappillan tal-parroċċa ta' Latachia.¹² Hawn ingħata aktar għat-tagħlim ta' l-ilsna: Taljan u Gharbi.¹³ Il-kotba meħtieġa ma kontx issibhom. Xi haġa kellu jivvinta hu! Bla ma qata' qalbu, Patri Ġann Pawl kiteb dizzjunarju, u gabra ta' kliem meħtieġ biex dak li jkun, kif ingħidu, jinqeda. Biċċtejn xogħol li l-emigranti ma setghux ighaddu mingħajrhom. Il-fama tiegħu ta' għalliem tajjed ġriet. Hekk nhar l-1 ta' Ottubru 1849, il-Kustodju P. Bernardino ta' Montefranco, sejjahlu Betlem, Kappillan¹⁴ u għalliem fl-iskola primarja ta' Taljan u l-Gharbi.¹⁵

Fl-1851 għalaq sbatax-il sena minn mindu kien beda l-hidma missjunarja, u għalhekk seta' jerga lura lejn pajjiżu. Hekk fl-aħhar ta' Novembru halla l-Palestina

mill-port ta' Ġaffa lejn Malta, imma hakmithom tempesta u għal ftit, b' miraklu, jgħid P. Ġann Pawl salva mill-għarqa u sab ruhu mill-ġdid Lixandra.¹⁶ Hawn laqgħu l-Isqof u Vigarju Appostoliku Mons. Perpetuo Guasco u riedu li jibqa' hemm bhala kappillan mill-ġdid tal-Maltin. Dan twettaq nhar id-9 ta' Frar 1852,¹⁷ u dwar dan kiteb lil Ministru Ġeneral ta' l-Ordni nhar is-7 ta' April ta' wara, fejn fost l-oħrajn qallu: *Jekk din hi r-rieda ta' Alla li nibqa' hawn f'din il-missjoni, halli jsir hekk minni, għalkemm m'inhix f'sahħti bħalma kont qabel, m'inhix ser nonqos milli nagħmel dak kollu li sahħti tippermetteli.* Dam hawn tlett snin oħra sakemm fil-5 ta' Lulju 1857 il-Ministru Ġeneral u l-Kongregazzjoni ta' Propaganda Fide fid-19 t'Awwissu 1857, sejhittu biex imur bhala Missjunarju Appostoliku fi Tripli tal-Libja, bhala Kappillan tal-Maltin, fejn dam għal sentejn oħra.¹⁸ L-ubbidjenza biex jirritorna Malta nġhatatlu nhar 29 ta' Awwissu 1859.¹⁹ Ftit qabel nhar it-23 ta' Lulju, l-istess Ġeneral P. Bernardino minn Montefranco, tah l-unur ta' "Predikatur Ġenerali", u Piju IX nhar it-8 ta' April 1859 kien ta' l-Indulġenza Plenarja lil dawk li bil-kondizzjonijiet tas-soltu jisimghu l-priedki tiegħu, imma dan kollu nġhatalu bil-kundizzjoni li jaċċetta li jkun il-Gwardjan tal-Kunvent tar-Rabat²⁰

Lura Malta fejn xerred l-Ordni tal-Frangiskani Sekulari

Wara aktar minn tnejn u għoxrin sena ta' hidma missjunarja li swietlu sahħtu, Patri Ġann Pawl Deguara ġie Malta biex jibqa'. F'Diċembru 1859 għamluh Gwardjan tal-Kunvent ta' Ġiezu tar-Rabat ta' l-Imdina, u bejn l-1874-77, Gwardjan ta' Ġiezu tal-Belt Valletta, għal bosta snin membru fil-Kunsill tal-Kustodja Maltija, u surmast ta' l-istudenti.

Il-hidma partikulari li wettaq f'Malta, barra dik ta' superjur, kienet li hadem bis-shih biex iferrex mall-Gzejjer Maltin it-Terz'Ordni Frangiskan. Beda din il-hidma fil-Belt fit-28 ta' Jannar 1866 u ma waqafx qabel April 1887, sa ftit qabel ma miet. Il-Papiet ta' žmien, l-aktar Ljun XIII, kienu qed jishqu bis-shih li dan jitwaqqaf fil-parroċċi, u b'xorti tajba f'Malta sab lil Patri Ġann Pawl li kien qed jahdem fih b'sahħtu kollha. Wara li sahħah il-Fraternitajiet tal-Kunventi, waqqaf oħrajn ġodda: fil-Knisja ta' San Filippu l-Birgu, San Ġiljan fl-Isla, l-Imqabba, is-Siġġiewi, Haż-Żebbuġ, Had-Dingli, Hal Lija, Hal Ghaxaq, il-Mellieha, Birkirkara, u l-Hamrun. Dawn il-fraternitajiet kien iżurhom, u jagħmlilhom il-konferenzi b' mod regolari. Minn Ruma rnexxielu jġibilhom il-privileġġ li jagħmlu l-festa ta' San Frangisk fil-Hdud ta' Ottubru, u l-Indulġenza Plenarja fil-Hadd li jahbat fl-Ottava ta' l-Epifanija, li jahbat il-Jum tal-Konsagrazzjoni tat-Terz'Ordni lill-Qalb ta' Ġesù.

Imur l-Armenja

Bniedem li għamel hidma missjunarja twila, qalbu baqgħet miġbuda lejn dik il-hidma li kellu jhalli minhabba sahħtu. Dan narawh mill-fatt li kien imgharraf bl-inkwiet u l-periklu li kienu għaddejnin minnu l-Patrijiet Frangiskani tat-Terra Santa fl-Armenja. Il-konverżjonijiet lejn il-Knisja Kattolika u l-waqfien tal-Patrijarkat Kattoliku kien harrex kontra l-Frangiskani l-kleru ortodoss. Xi medjazzjoni kien hemm bżonn li ssir. Patri Deguara joffri li jmur hu, minkejja li qalulu li kien hemm il-periklu ta' hajtu fin-nofs. Fiduċjuż fl-ghajnuna ta' Alla, mar u lanqas lahaq wasal li ma stedinx fil-kunvent għall-ikel lil dawn l-ortodossi, li baqgħu mistgħaġġbin bl-imġieba ferriha tiegħu. L-inkwiet intemm b'wiċċ il-ġid u P. Ġann Pawl ferah li kien għadu missjunarju utli!²¹

Is-sigriet ta' din il-hidma jinsab fil-hajja tajba li kien ighix dan ir-reliġjuż. Il-hajja ta' talb u wkoll ta' penitenza, rispettu u rabta mar-rieda ta' Alla, f'dak li ta' fuqu kienu jitolbu minnu, għamluh bniedem mahbub minn Alla u mill-bnedmin li għalihom hadem bil-qalb. Mill-ittri tiegħu mill-missjoni naraw kemm kien jiftakar fil-patrijiet Maltin.²² P. Deguara bir-raġun illum inqisuh bhala wiehed mill-pijunieri missjunarji fost il-Maltin, fi žmien meta l-emigrazzjoni kienet qed tkun b'xi mod organizzata, wara l-hafna lmenti dwar il-qagħda miżera li fiha kienu sabu ruhhom l-ewwel emigranti tagħna fl-Eġittu. Gholla kemm felah l-isem ta' Malta, hekk li bis-sahħa tal-Maltin tal-Kajr u ta' l-Isqof Mons. Guasco li semmejna, ġew fostna s-Sorijiet Frangiskani tal-Qalb Immakulata ta' Marija, jew ta' l-Eġittu, kif għadna nafuhom. Bis-sahħa tiegħu l-Patrijiet Frangiskani ma nehewx harsithom minn fuq tas-Sliema sakemm irnexxielhom jiehdu l-Parroċċa tas-Sacro Cuor. Ma marx universitajiet, lanqas fil-kulleġġ apposta fejn il-missjunarji kienu jitharrġu fil-lingwa Għarbija, b'danakollu għallem u kiteb bil-Għarbi dak li kien irnexxielu jitgħallem wahdu.

Miet fil-kunvent ta' Ġiezu l-Belt Valletta nhar it-22 ta' Diċembru 1888, fl-età ta' 80 sena, li minnhom għadda 65 bhala reliġjuż frangiskan. Il-Frangiskani, għadhom jiftakru f'din il-hidma kbira u diffiċli tiegħu u jsemmuh bhala eżempju ta' bniedem twajjed u habrieki. Forsi l-Mosta jmissha tfakkru aktar fost l-ulied li għamlulha ġieħ!

Kitba stampata u manuskritta ta' P. Ġann Pawl Deguara.

1. **Manuskritti li jinsabu fl-Arkivju Proviñjali tal-Patrijiet Frangiskani.**
 - a) *Trattato dei Rudimenti della Lingua Araba, scritto dal M.R.P. Gianpaolo di Malta.* pp. 213.
 - b) *Dizionario della Lingua Arabo-Italiana raccolto e compilato secondo l'alfabeto Arabo col suo*

Dizionario Italiano ed Arabo.
 Contenente i più usuali per una conversazione familiare. **F. G. P. D. M. M. O.**
 Articolo 1° PROVINCIAL LIBRARY G.F.M. MALTA
 De' nomi, verbi, ed attributi appartenenti a Dio.

الفصل الاول
 في اسما وافعال التي يتجس باله واوصافه في اسما وافعال لرجال المتدينين

Dio. Iddio. O Dio. الله اله الله الهه الله
Proimite, o Deita. لاهوت لاهوتيه
Divino. الهى الهى الهية الالهيه
Devotare. اله باله
Devotissimo. خلد يخلد اذل يذل ابد يابد
Eterno, che non ha principio. ابدى
Eterno in durazione. سمدى
Eterno, che non ha fine. اذلى
Eternita. ابد ابدية اذل سمدية خلد
Essenza, essenziale. ذات. ذات. ذاتى
Sostanza, sostanziale. جوهر جوهرى
Unita della divina essenza. توحيد ذات الالهيه

... tad-dizzjunarju Gharbi/Taljan skond l-alfabet Gharbi ta' l-1848.

DIZIONARIO
 Della Lingua Araba-Italiana.
 Raccolto e compilato secondo l'Alfabeto Arabo, col suo corrispondente per l'Alfabeto Italiano. Opera del P. Giovanni Paolo di Malta. Min. Cicer. Missionario Ap. in Terra S. compresa in due volumi.
 Volume Primo. 1848.
PROVINCIAL LIBRARY G.F.M. MALTA

فأية الأول
 كتاب زبان لغتا عربيه وايطاليانيه مرتبه على الحرف الجديده من الاول الى الياء وبتاوانه لمن يرغب المالكه به اذا نادى الله واجر الملائكة والارباب

Xi dettalji tal-manuskritti li kiteb Patri Gann Pawl Deguara OFM

G. Cristo.
Antologia poetica sacra omnia
 Collezione di poesie sacre in orsequio di N. S. G. C. dell'Immacolata V. Maria e di vari santi in specie del potentissimo N. S. I. S. Paolo Ap. in Malta, da diversi autori per la maggior parte Maltesi, già pubblicate in tre lingue, Latina, Italiana, e Maltese, nelle diverse ricorrenze, onde aumentare il culto religioso: e dal P. Gianpaolo di Malta il medesimo Opus, con esse Ap. e Poetiche. G. C. trascritte affin di perpetuare la memoria. 1867. = Tomo 1°
 Gesu Cristo

... kollezzjoni ta' poeziji sagri bil-Malti ppubblikati qabel bil-Latin, Taljan u Malti.

corrispondente Alfabeto Italiano. Opera del P. Gianpaolo di Malta. Compresa in due volumi, 1848. Vol. I, pp 675 u Vol. II, pp. 652.

- c) Dizionario Italiano Arabo contenente le voci più usuali per una conversazione familiare, compilato dal P. Gianpaolo di Malta, pp. 184.
- d) G. Cristo. Antologia poetica sacra, ossia Collezione di poesie sacre ... per la maggior parte maltesi già pubblicate in tre lingue, Latina, Italiana, e Maltese ... trascritte affin di perpetuare la memoria. Vol. 7, b'aktar minn 1400 pagina.

DIVISIONI. KASIRA LIL KALB SANTISSIMA TA GESU GHAT-TERZIARI FRANCESCANI TA MALTA CIOE SEBA TALBIET KSAR LIL MARIA SANTISSIMA
 BIEK JITHREJU TAJEB BL'IMHABA U JOFFRU U JIC-CONSAGRAU CUL SENA IL KLUB TALHOM LIL KALB SMA. TA GESU'
 MAGHMULA GHALIGHOM MIL
P. Gianpaolo
 DIRETTUR TAT-TERZ' ORDINI FRANCESCANI TAL MINURI OSSERVANTI.
 Biek tintghad fil Chnisia pubb'cament ghat tliet-tjem kabel il festa.

Xi dettalji tal-libretti miktuba minn P. Gann Pawl Deguara OFM ... devozzjoni lill-Qalb ta' Gesu' ghat-Terzjarji Frangiskani, stampat fl-1874.

Ir-Regula tat-Terz'Ordni SERAFICU TAL PENITENZA
 MODERATA MIL.
 PAPA LEONE XIII.
 GHAT-TERZIARI TAL MALTIN LI HUMA TAHT ID-DIREZZIONI U LUBBIDIENZA TAL PATRIJET M.M. OSSERVANTI.
 Bis-sensia tal Onisia.



MALTA.
 Tipografia Industriale, G. MUSCAT, 48, Str. Mercanti - Valletta.

... regola tat-Terz'Ordni Serafiku tal-Penitenza, stampat fl-1884.

2. Libretti stampati.

- a) *Estratto della Regola del Terz'Ordine del Patriarca S. Francesco detto Della Penitenza, ossia Obblighi ed Esortazioni ...*, (Malta, Stamperia V. Abela, 1871).
- b) *Offerta u Consacrazioni Solenni ta Kalbna lill Kalb SS. ta' Ġesù ...*, (Malta, Stamperia V. Abela, 1874).
- c) *Divozioni kasira lill Kalb SS. ta' Ġesù għat-Terzjarji Frangiskani ...*, (Malta, Stamperija G. Mifsud, 1874).
- d) *Breve devozione al Cuor Santissimo di Gesù pei Fratelli e Sorelle del Terz'Ordine ...*, (Malta, Stamperija G. Mifsud, 1874).
- e) *Ir-Regula tat-Terz'Ordni Seraficu tal Penitenza, moderata mill Papa Leone XIII, miġjuba fill lsen Malti ...*, (Malta, Stamperia B. Psaila, 1884).

Referenzi

* Patri Ġorġ Scerri, OFM, kiteb għall-ewwel darba hjiel dwar Patri Ġann Pawl, li jinsab fil-manuskritt *Biografie* pp.77-86; u semmiegħ fil-kteb *Malta e I Luoghi Santi della Palerstina*, (Malta, 1933), 99-100.

¹ Ghammdu Dun Marjanu Galea, delegat tal-Kappillan Dun Felice Calleja u bhala parrinu kellu lin-Nutar tan-Naxxar, il-Manifiku Marcello Bonavia. Arkivju Patrijiet Frangiskani (=APF), *Atti Originali*, (=AO), dokument (=doc), 42.

² APF, AO, X, doc. 94.

³ *Ibid.*

⁴ *Ibid.*, doc. 95.

⁵ *Ibid.*, AO, XIV, doc. 36, 38.

⁶ *Ibid.* doc. 45, 48, 50

⁷ *Ibid.* doc. 65. Ftit wara, nhar is-26 ta' Marzu 1839 talab u qala' l-privileġġ mill-Papa Girgor XVI li jkollu l-artal privileġġat personali darbtejn fil-ġimgħa, li jbierek is-slaleb u d-domni bl-indulġenzi, u li jikseb l-Indulġenza Plenarja *in articulo mortis*, hu u l-familjari tiegħu sat-tielet ġenerazzjoni. *Ibid.* doc 66.

⁸ *Ibid.*, doc. 221.

⁹ *Ibid.*, Jidher li P. Salv Anton ma qaghadtx ihares lejn din l-ittra. Fuqha stess kiteb l-isem ta' dawk li kellhom ikunu jafu x'qed jiġri mill-Maltin ta' Lixandra: *Vicario, Segretario* (ta' l-Isqof li jissemma' fl-ittra), *Arcivescovo, Casolani, Bonavia, Azzopardi, Protomedico, Sig. Vincenzo Borg*. F'ittra ohra tas-6 ta' Dicembru 1839, ikompli jinsisti fuq l-istess haġa. AO, VI, doc. 222. Minn ittra ohra li Patri Deguara bagħat lill-istess Superjur tiegħu f'Malta, nafu bil-faqar kbir li kien jgħix fih. Lanqas kellu biex

ihallaslu ratal u nofs kafè li kien bagħatlu ma' Andrea Cassar, kaptan ta' vapur Malti: *'lo stato in cui mi trovo di sopraltissima povertà, coll'incarico poi anche di tanti e tanti poveretti, che non hanno da coprirsi la cute loro intirizzata di freddo, non mi permette di poter farLe nessuna gentilezza. La vostra Paternità. Molto Reverenda compatirà questo attuale mio stato, che è propriamente tutto dedito a pro dei nostri simili.* AO, VIII, doc. 143. Il-faqar kien iħarsu f'kollox. Darba talab biex minn Malta jixtrulu biċċa bizzilla. Riedha sempliċi, ukoll użata imma għadha b'sahhitha, għolja biss xiber, twila erbatax, u ma tqumx aktar minn sitt skudi, l-aktar seba'; AO, VIII, doc. 164.

¹⁰ *Ibid.*, doc. 220.

¹¹ Dan kollu nafuh mill-ittra tal-Kustodju u l-Kunsill tiegħu, fejn nhar it-28 ta' Novembru 1851 tawh il-permess li jirritorna Malta. Ittra importanti għaliex fiha tiġbor l-attività missjunarja kollha ta' P. Ġann Pawl. AO, VII, doc. 127.

¹² AO, XIV, doc. 79.

¹³ Minn fost il-kotba li halla warajh Malta, talab lis-Sinjura Roża Daston biex tibgħatlu wkoll ma' Fra Mattew il-grammatika tal-Franċiż; AO, VIII, doc. 220.

¹⁴ AO, XIV, doc. 83.

¹⁵ Fl-ubbidjenza ta' l-1851 li biha P. Ġann Pawl seta' jirritorna Malta, l-istess Kustodju jsemmilu li fil-hidma tiegħu appostolika wettaqha: *in arabico idiomate dederis, earumque habitatoribus catholicis Divini Verbi fabulum fructuosus et frequentibus concionibus Sacrosancti Evangelii explicatione...*; *Ibid.*, doc. 88.

¹⁶ *Dopo sedici giorni di continuata tempesta naufragammo in questa (Alessandria).* AO, XVII, doc. 128.

¹⁷ *Ibid.*, doc. 89.

¹⁸ C. Bregna, *La Missione Francescana in Libia*, (Tripoli, 1924), 186,

¹⁹ *Ibid.*, doc. 102 - 105.

²⁰ *Ibid.*, doc 108 - 109. *E' mia intenzione pure che Ella procuri di riordinare il suddetto convento a vita comune perfetta*, qallu l-Ġeneral; *Ibid.* doc. 110.

²¹ P. Ġann Pawl kien isegwi dak kollu li kien qed jiġri fil-missjoni tat-Terra Santa. Dan jidher mill-ittri kollha li kien jikteb lil P. Salv Anton Vassallo, li qabel kien hu nnifsu Kustodju. F'ittra minn Lixandra tad-19 ta' Ottubru 1845 jgħidlu li l-patrijiet kellhom jissigillaw il-kunvent ta' Arissa u nghalqu f'dak ta' Beirut. It-toroq ta' Ġerusalem ukoll saru perikolużi għaliex dahlu hafna bedwini. AO, VIII, doc. 159. Kienu żminijiet koroh, P. Ġann Pawl isejjah it-Terra Santa *missione abbattutissima*; *Ibid.*, doc. 162.

²² Mall-vapuri Maltin mill-port ta' Lixandra kien jibgħatilhom, kafè, ghenieqed tat-tamar frisk mill-ġnien tal-kunvent, (AO, VIII, doc. 159), friegħi tal-palm: *ai religiosi e benefattori in segno del mio attaccamento verso li miei confratelli*; *Ibid.* doc. 162.

Bim Blue Bar and Restaurant

Prop: Charlie Portelli - 9942 1057 • Charlie Galea - 7972 7923

- **Traditional Rabbit Meals • Various Meat Dishes & Pizza**
- **Serves Free Appetizers with Drinks**

143, Constitution Street, Mosta

Tel: 2143 4382

